



مقاصد

- اس سبق کو پڑھنے کے بعد طلبہ اس قابل ہو جائیں گے کہ وہ :
- نصیحت آموز کہانیوں کے ذریعے زندگی کے سبق سیکھیں۔
- خود اعتمادی کی اہمیت کو سمجھ سکیں۔

حکایت

وہ مختصر کہانی جس میں کوئی سبق آموز بات یا نصیحت کی جائے حکایت کہلاتی ہے۔ آئیے، اب ہم بھی ایک سبق آموز کہانی پڑھتے ہیں۔ یہ کہانی ایک کوئے کے بارے میں ہے جو جنگل میں رہتا تھا اور اپنی زندگی سے بہت خوش اور مطمئن تھا۔ ایک دن اُس کوئے کی نظر ایک سفید رنگ کے ہنس پر پڑی۔ کوئے نے سوچا، اللہ تعالیٰ نے ہنس کو کتنا خوب صورت بنایا ہے۔ جب وہ اپنی لمبی سی گردن اٹھائے پانی میں تیرتا ہے تو کتنا حسین لگتا ہے۔ دوسری طرف میں ہوں جو اتنا کالا اور بد صورت ہوں۔ میری تو آواز بھی کتنی بھونڈی ہے۔ اپنے دل میں یہ سب سوچتا ہوا وہ ہنس کے پاس جا پہنچا اور بولا ہنس بھائی تم بہت خوش قسمت ہو، تمہارا رنگ سفید ہے، اللہ تعالیٰ نے تمہیں اتنا خوب صورت بنایا ہے۔ "یہ سن کر ہنس بولا "سفید رنگ ہونے سے کیا ہوتا ہے۔ طوطے کو دیکھو تو تمہیں پتا چلے کہ حُسن کسے کہتے ہیں۔ اللہ تعالیٰ نے اس کو دو دورنگ عطا کیے ہیں۔ وہ مجھ سے بھی زیادہ خوش قسمت ہے۔" کوئے نے جب ہنس کی بات سنی تو اسے لگا کہ ہنس ٹھیک کہہ رہا ہے۔ دراصل طوطا ہی سب سے خوش قسمت پرندہ ہے۔ وہ اڑ کر طوطے کے پاس پہنچ گیا اور بولا "واہ میاں مٹھو! کیا بات ہے تمہاری تم کو اللہ نے کتنا خوب صورت اور رنگین بنایا ہے۔ رنگ ہر اور لال لال چمک دار چونچ تم جیسارنگین پرندہ تو اور کوئی ہو ہی نہیں سکتا۔" مگر کوئے کی بات سن کر طوطا بولا نہیں بھائی! ایک مرتبہ میں نے چڑیا گھر میں مورد دیکھا تھا۔ اللہ تعالیٰ نے جتنے رنگ مورد کو دیے ہیں، میرے پاس تو نہیں۔ مورد تو مجھ سے بھی زیادہ خوب صورت اور خوش قسمت ہے۔

یہ سن کر کوّا سوچ میں پڑ گیا اور پھر اس نے مورد سے ملنے کی ٹھانی۔ وہ اڑتا اڑتا چڑیا گھر جا پہنچا۔ اُس نے دیکھا کہ مورد کے پنجرے



کے گرد لوگوں کی بھیڑ لگی ہے۔ سب ہی اس خوب صورت پرندے کو دیکھ رہے تھے اور اس کی تعریف کر رہے تھے۔ جب مور نے اپنے رنگین پروں کو پھیلا کر رقص کیا تو کوئے کو اپنی بد صورتی کا احساس اور بھی زیادہ ستانے لگا۔

تھوڑی دیر میں جب سب لوگ چلے گئے تو کوئو مور کے پاس پہنچ گیا اور بولا، بھائی مور! تم تو اس دنیا کے سب سے خوب صورت اور خوش قسمت پرندے ہو۔ اللہ تعالیٰ نے تمہیں کتنے ڈھیر سارے رنگ عطا کیے ہیں۔ روزانہ کتنے سارے لوگ تم کو دیکھنے اور تمہاری تعریف کرنے آتے ہیں۔ ایک میں ہوں! سب مجھے میری بد صورتی اور بھونڈی آواز کی وجہ سے ناپسند کرتے ہیں۔ جہاں بھی بیٹھتا ہوں لوگ مجھے فوراً اڑا دیتے ہیں۔“ مور، کوئے کی بات سن کر کچھ دیر خاموش رہا پھر بولا "پہلے میں بھی یہی سمجھتا تھا کہ میں اس دنیا کا سب سے خوش قسمت پرندہ ہوں لیکن آج میں اپنی اسی خوب صورتی کی وجہ سے پنجرے میں قید ہوں۔ تم پورا چڑیا گھر گھوم کر دیکھ لو۔ یہاں تمہیں دنیا کے سارے پرندے قید ملیں گے لیکن صرف کوئو ہی ایک ایسا پرندہ ہے جو تمہیں کسی بھی پنجرے میں قید نہیں ملے گا۔ میں تو سوچتا ہوں کہ کاش! میں بھی تمہاری طرح ایک کوئو ہوتا تو آزادی سے ادھر ادھر اڑتا پھرتا۔"

سبق: اس حکایت سے ہمیں یہ سبق ملتا ہے کہ ہمیں ہر حال میں خوش رہنا چاہیے اور ہمیشہ اللہ تعالیٰ کا شکر ادا کرتے رہنا چاہیے۔





مشق

الفاظ	معنی
مطمئن	بے فہر
خوش قسمت	اچھی قسمت والا
بد صورت	بد شکل
بھونڈی	بہت بُری

(1) مندرجہ ذیل سوالات کے جوابات لکھیے۔

1- حکایت کے کہتے ہیں؟

2- کو اکیوں ناخوش تھا؟

3- مور کو دیکھ کر کوئے کو کیا احساس ہوا؟

4- حکایت سے ہمیں کیا سبق ملتا ہے؟



(2) خالی جگہ پُر کریں:

1- کوّا اپنی زندگی سے تھا۔

2- کوّا کو دیکھتا ہے۔

3- ہنس نے کہا کہ سب سے خوش قسمت پرندہ ہے۔

4- مور نے کوئے کو بتایا کہ وہ کی وجہ سے قید ہے۔

املا کے الفاظ



(3) مندرجہ ذیل الفاظ لکھیں اور دُرست املا سیکھیں:

خوش قسمت

بد صورت

بھونڈی

پرندہ



لکھائی کی مہارت



(4) مندرجہ ذیل الفاظ کے جملے بنائیں۔

نصیحت

حصین

خاموش

شکر

(5) سبق میں موجود پرندوں کے بارے میں چند جملے لکھیں۔



عملی سرگرمی



(6) سبق میں دیے گئے چار پرندوں کی تصاویر لگائیں اور ان کے بارے میں اپنی جماعت میں بتائیے۔

زبان دانی (اردو قواعد)



(7) ان الفاظ کی جمع لکھیے:

واحد	جمع
جالی	
حصہ	
چادر	
خلق	
چابی	
جذبہ	
خیال	

(8) واحد کو جمع سے ملائیے:

جمع
خدمات
حکام
چابیاں
جذبات
اخبار

واحد
حاکم
نمبر
جذبہ
چابی
خدمت